

STUDJU KRITIKU FUQ "IL-HAJJA NŻUL U TLAJJA" TA' ĠUŻE' CHETCUTI

Minn GEORGE DOUBLESIN

L-insistenza li biha jissemmew l-imrar u n-niket fil-kummenti fuq il-poeżiji li jiffirmaw il-ġabra "Il-Hajja Nżul u Tlajja" ta' Ġużè Chetcuti, turi li ċerti sugġetti u aspetti li jittratta l-poeta ġew injorati. Minn klassifikazzjoni skond is-sugġett li ghamilt tal-poeżiji hareġ il-fatt li Chetcuti f'din id-damma ghandu aktar minn ghaxar poeżiji fejn juri s-sbuhija tal-hajja, u ghadd ġmielu ta' poeżiji ta' natura ottimista.

Iżda huwa fatt li mbaghad hemm ohrajn ta' swied il-qalb u rimors. Aktarx ukoll li dawn jikkostitwixxu l-ahjar poeżiji tal-ġabra u ghalhekk meta l-qarrej jaghlaq il-ktieb lilhom l-aktar li jibqa' jiftakar. Chetcuti ghandu numru ta' poeżiji fuq il-motif "ubi sunt". Wañda minnhom jisimha "Fil-Ghabex tal-Hajja" fejn il-poeta li fiż-żmien meta hareġ il-ktieb (1964) kellu madwar hamsin sena jhares lura u ma jarax hliet "weraq jidbie'u". Fil-poeżija sfortunatament ġieli niltaqgħu mal-kliem tas-soltu "is-snin imwarrda ta' hajti, jinbarmu mar-rih" iżda mbaghad Chetcuti jaghlaq bit-tixbiha friska u qawwija:

Il-lum il-ġnien jahasra
li kien ifewwah bil-ward u l-frott
sar ċimiterju ta' holm.

Ma nahsibx li jkun eżatt jekk wiehed iġhid "l-inkwiet li l-bniedem ihoss ghax il-hajja qieghda tghibli". Ahjar wiehed juża' niket flok inkwiet ghax il-bniedem ma jinkwetax għal dak li hu inevitabbi. Fuq l-istess sugġett hija mibnija "Liż-Żghużija" li fiha l-istess difetti u l-istess mertu tal-poeżija l-oħra — jiġifieri vrus illum ghajjen ghax għaddew minn bosta pinen fejn il-poeta jxebbah iż-żghużija ma' ward imlewwen u gliegħel t'ilma. Iżda mbaghad Chetcuti bhallikieku jiġi mnebbah u jagħtina l-metafra "susa taż-żmien".

Il-fakra taż-żmien li għadda, iqnqal mhux biss niket iżda ġieli wkoll sogħba għal żbalji li setgħu ma sarux u għal ġid li seta' sar u ma sarx. Hekk Ġużè Chetcuti f'"Għaddiet Sena Oħra" jilmenta "tioki din ir-ruħ iż-żmien li hlejt/meta staqt nagħmel aktar ġid/u nnissel aktar hena". Kien ikun xieraq li l-poeta jkompli jzomm nota ta' umiltà f'poeżija bħal din. Iżda lil Chetcuti tiżloqlu nota ta' tifhir u jghid "hu minnu li jien hdimt/forsi ftit aktar minn haddiehor". F'din il-poeżija wkoll għandna nsibu nota originali fit-tixbiha.

Minn bejn il-hjut tax-xita rqiqa
 nilmah bhal tikek żghar ta' dawl imċajpra:
 dawk huma s-snin l'ghaddew.....

Fil-poeżija "Kieku Kont Iżghar" il-poeta jibqa' fuq l-istess suġġett ta' "O żmien helu kif għaddejti" iżda jdahhal miegħu il-fatt li l-bniedem ma jirrasenjax ruhu għat-telfien ta' żgħużitu. Hija wahda mill-kuntradizzjonijiet traġiċi tal-hajja li għalkemm il-bniedem jixxjeh, xorta jibqa' jhoss it-tqanqiliet ta' żgħużitu. Għal din il-poeżija l-poeta jagħżel pass mexxej donnu biex jagħti hjiel tat-tahbit ta' qalbu għat-tifkira ta' żgħużitu. Issa f'"Għadda Wisq Żmien" Chetcuti jmur lura mhux għal żgħużitu iżda għal tfulitu u jqabbel dak iż-żmien ta' safa ma' issa li qed joqrob lejn il-hamsin. Hija wahda mill-poeżiji l-aktar ta' swied il-qalb li għandu.

Fuq spallti mbengla
 qed narfa' l-lum kull hin, u nkarkar
 ma' kull pass li nagħmel
 Is salib tqil li Alla tani.

Ma nahsibx li wiehed ikun qed jonqos mir-rispett jekk iġhid li ma kienx qed jistenna dan mill-poeta. Mill-ftit li nafu dwar il-bijografija ta' Chetcuti jidher li huwa raġel mahbub u mdawwar mill-familja, rispettat fuq ix-xogħol u stmat bhala kittieb. La għamel żwieġ diżastruż l-anqas m'hu mmankat. Ġejjin minnu, dawn il-versi bħallikieku ma jikkonvinċux.

Aktar qawwija u tikkonvinċi hija l-poeżija "Id-dawl Qed Ighib". Fiha l-poeta jilgħab fuq it-tliet tifsiriet tal-kelma "dawl", jiġifieri d-dawl tal-ghajnejn, tal-jum u tal-hajja. Fil-poeżija l-awtur jindirizza 'l Alla u għalhekk jagħmel minnha talba. Fiha (jekk m'inx naqra ż-żejjed) il-poeta jidher mahkum mill-biża' ta' mewta qasir il-ghomor, l-aktar minhabba li b'hekk ihalli warajh tifel ta' seba' snin.

X'hemm isbaħ, Alla tieghi, Alla tad-dawl,
 mit-tbissima safja fuq il-wiċċ ċkejken
 ta' tfajjel ta' seba' snin?

Minn dawn il-poeżiji li kkwotajt jidher ċar li hemm aktar minn xrara ta' niket fi "Il-Hajja Nżul u Tlajja". Barra minn dawn hemm oħrajn fejn it-tema hi d-delużjoni tal-hajja, oħrajn fejn għal-kuntrarju ta' "Id-Dawl Qed Ighib" Chetcuti jistieden il-mewt, u madwar seba' poeżiji li jien ikklassifikajt taht it-titlu generiku — thallix id-dinja tidhak bik. Dawn jistgħu jiġu rappreżentati mill-iqsar wahda fosthom li tiġbor fiha l-qawwa ta' epigramm. Din għandha t-titlu ta' "Dlam".

Mulej, bija ma dhaktx
 Minn qabel rajt id-dawl tad-dinja
 Inti wrejtni
 li l-hajja hi kollha dlam.

Fiha Chetcuti ha l-ġuf, is simbolu tal-hajja u ġabu jirrappreżenta l-verità fil-waqt li jqis id-dawl tad-dinja bhala s-simbolu tal-qerq.

Poeżija ohra li titkellem dwar l-illużjoni u l-qerq tal-hajja hi “Il-Hena”. Il-punt prinċipali ta’ din il-poeżija hu li l-bniedem jorbot qalbu ma’ din id-dinja u ghalhekk it-traġedja johloqha huwa stess ghalih innifsu meta ma jsibx dak li ttama se jsib. Iżda l-ironija tal-hajja tamar li jġarrab kemm iġarrab niket, il-bniedem xorta **jibqa’** jghix bit-tama.

Ighidu kritiċi bhal Robert Penn Warren u Cleanth Brooks li l-poeżiji fejn il-kittieb jikkommetti ruhu minghajr riserva f’attitudni esklussiva bhal nghidu aħna l-imhabba, l-ammirazzjoni jew l-idejal ikun qed jistieden l-ironija tal-qarrej. Mill-banda l-ohra l-poeżiji l-kbar huma borqmin għall-ironija għax għandhom ġo fihom l-gharfien tal-poeta nnifsu li jeżistu xejriet ohra opposti u komplementarji. Bil-hila ta’ mgħallem, Chetcuti johroġ dan il-paradoss tal hajja: li l-illużjoni dwar il-passat tgħix spalla ma’ spalla mat-tama għalli ġej.

Tibqagħlna biss
 imqabbdha ma’ l-eghruq ta’ qalbna.
 it-tifkira ta’ l-illużjoni
 u t-tama li għad tixref
 fix-xefaq imdallam tal-hajja.

Iżda jmur imqarraq min jahseb li l-imrar tal-hajja jew il-pessi-miżmu hija n-nota predominanti tal-kteib. Ta’ l-anqas Chetcuti jżcmm bilanċ tajjeb bejn poeżiji ferrieha u oħrajn ta’ swied il qalb. F’ “Aktar Xi Trid?” insibu nota qawwiya ta’ tama li titberred biss fl-aħhar parti. Ighid Chetcuti: Id-dinja sabiha. Kemm tista’ tkun isbah kieku l-bred-min ihallu ‘l xulxin igawduha. Min għaliya kien Jean Paul Sartre (meruni jekk għandi żball) li qal “L’enfer c’est les autres” (L-infern hija n-nies).

— Aktar xi rrid?
 Irrid il-paċi!
 Irrid il-libertà! —

F’din il-viżja kien Chetcuti meta kiteb “Il-magna infernali”, għaliya waħda mill-aqwa li għandu. Fil-qosor tagħha l-poeżija tbaqbaq bil-għadab għall-ħażen kollu li holoq il-bniedem. F’nofs din il-poeżija l-kittieb dahhal ġmiel ta’ metafra li twaqqfek bi skoss għax għandha minn oxymoron. Il-poeta qed jitkellem fuq il-magna infernali.

hadimha l-bniedem b'idejh
fuq l-inkwina ta' qalbu
bil-ghira u bil-mibeghda...

L-irtubija tal-qalb inbidlet fl-ebusija tal-hadid. Kemm hi isbah milli kieku l-poeta qalilna "fuq il qalb taż-żonqor". U kemm hi tasew hasra li fi bnadi ohra Chetcuti aċċetta li jdahhal tixbihat mimghuda meta b'metafra bhal din li ghadni kemm semmejt juri biċ-ċar il-fertilità ta' mohhu.

Poezija ohra ta' natura ferrieħa huma "In-Newl", "U Ssultan l-Imhabba fid-Dar" u "Haġa Waħda Nitolbok". Forsi mhux qieghed inkun eżatt meta nsejjah din ta' l-aħħar poezija ferrieħa. Aktar jixirqilha tis-sejjah "Ta' paċi", "ta' wara l-maltemp". Il-poezija tiftah b'deskrizzjoni ta' pjanura u f'dak il-kwiet u l-paċi l-poeta jitkellem mal Hallieq. Huwa jitolbu mahfra talli

L-ghajn imċajpra bid-dmugh
xi drabi titlef id-dehra Tiegħek,

u jispicċa billi jitolbu l-kwiet li jnissel fil-bniedem is-serħan tar-ruh. Din it-tezi li l-ambjent (temp, staġun, paċi tal-kampanja) għandhom setgħa mohbija fuq ix-xejra (burdata) tal-bniedem tinsab imxerrda f'diversi poeziji, ngħidu aħna "Kieku Kont lżgħar", iżda tinsab b'mod speċifiku fil-poezija "Ir-Riħ" mibnija fuq kuntrast bejn riħ qawwi u riħ hafif fejn tat-tieni għandu l-effett li "dak il-hin il-qalb thossha timtela "bil-ferħ u s-saħħa".

Iżda jekk hemm poeziji ta' niket u oħrajn ta' ferħ hemm imbagħad poeziji fejn it-tnejn jithalltu flimkien biex jiffurmaw il-hajja kif nafuha lkoll. Ma ninsewx li t titlu tal-ktieb jissellef l-idea ta' dghajsa qed tikkumbatti mal-maltemp daqqa' tielgħa u ohra nieżla. (Ara Kelmtajn Qabel).

Fuq il-baži ta' dan il-ħsieb Chetcuti kiteb il-poezija "Bħal Medda Baħar" fejn għandu ħsieb sostnut u sensiela ta' tixbihat li jorbtu tajjeb ma' xulxin. Hekk il-hajja jistħajjilha medda baħar, l-inkwiet tal-hajja jgħabblu ma' baħar imqalla', l-alturist huwa dak li jwieżen lil-iejhor, l-egoist dak li jgħaddas lil-iejhor. Insistejt fuq il-ħsieb sostnut ta' dil-poezija għaliex f'dik ta' qabilha, jigiġifieri "Il-Hajja Hi Ħolma" Chetcuti dahħal gegwīgija ta' tixbihat li tellfu l-pregħju tagħha.

Fost il-poeziji li qatt ma jonqsu li jolqtuni (u hawn qed inkun soġġettiv) huma dawk li jitrattaw swied il-qalb b'mod vag, jigiġifieri mingħajr ma jfittxu li jagħtu raġuni. Kultant jigu mumentu fuq kull bniedem meta jhoss dieqa f'qalbu bla ma jista' jfisser għaliex. Fil-poezija "Vjolin" Chetcuti jagħtina x'naħsbu li d-dieqa għet imqanqla minn vjolin qed idoqq xi biċċa mużika emozzjonali. Minnufih il-poeta jgħabbel il-mużika b'mod impressjonistiku ma' storja ta' mħabba mhux

imwettqa. Ta' min jiftakar li Chetcuti jdahhal il-Vjolin f mill-anqas żewġ drammi tieghu — “Imhuh Morda” u “Il-Kerrejja” u bħallikieku għolliet għal-livell ta' simbolu personali. Izjed vaga u mistika hija l-poeżija “Gawwi” li thalli bħal seher fuq il-qarrejz ghax donnha bħal “La Belle Dame Sans Merci” ta' Keats vaga b'intenzjoni. Bħall-gawwi ahna, ighid l-awtur:

infittxu fit-taqlib tad-dinja
 nnaqqru xi haġa ha ntaffu
 il-kilba li qed therri 'l qalbna.

X'inhi eżattament din il-kilba, jekk hix ġuħ spiritwali, fiżiku jew mentali, il-poeta jibqa' ma jghidx.

Barra minn dawn il-poeżiji li semmejt Chetcuti għandu bosta oħrajn tajbin fosthom “Omm”, “Il-Pupa” u “Mara” li jistgħu jitqiesu bhala trilogija ghax jittrattaw l-istess sugġett minn lat differenti. “Il-Pupa” hija fuq bint il-poeta li hija u tilgħab bil-ġugarell tagħha bla ma taf turi lil missierha li l-istint ta' omm ġa beda jiżviluppa fiha, filwaqt li “Mara” tfahhar lil dawk l-ommijiet li jiċċahdu minn kollox biex jaraw il-familja ma tkun nieqsa minn xejn.

Hemm imbagħad poeżiji deskrittivi. “Id-Dar tal-Faqar” hi wahda minnhom biss ma tghid xejn li ma ntqalx diġà. Hafna aħjar hija “L-Isqaq” li setgħet serviet bhala prologu għad-dramm ta' l-istess awtur “Il-Kerrejja”. Hija poeżija mibnija fuq it-tlaqqigh ta' kliem oppost, fuq il-koeżistenza tal-ħażin u t-tajjeb fl-istess triq, fl-istess dar. “U Ssaltan l-Imhabba fid-Dar” hi fil-fehma tiegħi l-aħjar wahda fost il-poeżiji deskrittivi għaliex imżejna bir-ritmu u bir-rima.

Il-parti l-kbira tal-poeżija f'din il ġabra hija miktuba b'vers hieles u mħallat fejn ir-rima tiġi bħal sorpriża. Ir-ritmu drabi jinhass qawwi (Is-Siparju) u drabi jinhass ftit li xejn bħal f'“Fil-Ghabex tal-Hajja”, għalkemm hawn in-norm jidher li hu l-vers tas-sebgha.

Izda mbagħad hemm numru żgħir ta' poeżiji bi stil tradizzjonali mibnjin fuq vrus imkejla u rima regolari. Fil-poeżija “Omm” insibu versi tal-ghaxra jalternaw ma' versi tas-sitta, u l-kliem jirrima rig iva u rig le. “Ix-xorti”, “Xih u Xiha” u “Il-Logħob” għandhom dejjem versi tas-sebgha bit-tieni vers jirrima mar-raba' f'kull strofa. Il-poeżija “Tmenin” miktuba b'kumpliment lil Ninu Cremona għal eghluq sn-nu wkoll tmur ma' dawn. F'din il-poeżija imma nsibu wkoll xi haġa ftit jew wisq originali ghax għandek issib xi ismijiet ta' kotba ta' Cremona mraqqda bhala versi f'uħud mill-istrofi.

Fl-ahharnett fil-poeżija “Triq Irjali” Chetcuti jitlaq il-vers tas-sebgha li haddmu f'hames poeżiji u jittanta l-vers tas-sitta b'suċċess, ghax bih jirnexxielu jirreġistra l-pass mgħaġġel tan-nies telghin u niżlin quddiem il-kafe' fejn il-poeta qed jitkellem ma' siehbu kittieb iehor.

Nghid is-sew, xtaqt sibt fil-Volum li tana Chetcuti dawk l-irqaqat li tant isebbhu l-poeżiji, bhal nghidu ahna assonanza, aliterazzjoni u rima gewwinija. Sibt xi każi 'l hawn u 'l hinn bhal fil-vers "Nofs il-lejl, **hin** ta' skiet divin" imma xtaqt li kienu aktar spissi. Izda ghal dawn in-nuqqassijiet żghar ipatti l-kontenut għax numru gmielu mill-poeżiji għandhom hsieb sabiħ u hafna drabi għoli u dawk it-tixbihat kull tant li jzommuk bil-gmiel u l-originalità tagħhom.